

‘દાદા ભગવાન’ ના વિરહોમાં

‘દાદા ભગવાન’ના વિરહોમાં ઝૂરતા પ્રત્યેક શ્વાસે,
નિશ્ચયથી દૂર નથી શુદ્ધ અંતઃકરણના પ્રત્યેક આશયે. – ‘દાદા’.....

અટકણથી લટકણ, લટકણથી ભટકણ,
ભટકણની ખટકણ પર, છાંટો ચરણ-રજકણ.

રજકણની છંટકણ એક જ આપ ‘તે’ આરત ‘આ છે તે’,
કૃપા વિશેષ વરસે આરતીને ટાણે સાંજ-સવારે. – ‘દાદા’.....

સંઘાયો સાંઘો ભલે શાશ્વત સંબંધનો,
નિત્ય ઝંખું અસંગ સંબંધ સત્સંગનો.

પૃથ્વી પરે સ્વર્ગ તુજ ચરણ-કમળ મુજ દુદિયે સ્થપાય તે,
મૂર્તિમૂર્ત મોક્ષસ્વરૂપ રહેવું છે આપની આંખોની સામે. – ‘દાદા’.....

‘જ્ઞાન’ની પરિણતિ સહજ અપ્રયાસે,
વિશેષ કૃપાને પામ્યો બાળ અનાયાસે.

નિશ્ચયથી પ્રત્યક્ષ પણ તનડા ઝૂરે છે સાન્નિધ્ય કાજે,
ઠંડક અદ્ભુત આપ ‘જ્ઞાન’-પીપળાના અમૂર્ત મંદિરે. – ‘દાદા’.....

વિસાર્યા દેહભાન, મન-વચ બેશુદ્ધ ભાન,
અરસ-સરસ ન રુચે ભોજન ભજન-ગાન.

સૂઝે નહીં કામકાજ ઘરનાં કે બહારનાં અવ નિધરિ,
ભુલાયા વ્યવહાર, વ્યાકુળ વિરહાતુર ‘તે’ નિજ આશે. – ‘દાદા’.....

બેકરાર અવસ્થાને નિત્ય ઉપવાસે,
અસદ્ય ડંખે વિરહ નિજ-ઉપહાસે.

ચીકણા છે કર્મ કેવાં પૂર્વજનમનાં પામું ના સમક્ષ ‘તે’,
પરોક્ષ મૂળ પુરુષ પ્રત્યક્ષ વર્તાય ‘તે’ આ કળિકાળે. – ‘દાદા’.....

વિરહીની વેદના આંખથી જ વર્ણવાય,
આપની કૃપાને શબ્દથી ન વર્ણવાય.

જરવાતા નથી હવે વિરહોના ડંખને ચેન ના લગારે,
કનૈયો જો બંસીને ભૂલ્યો હોય કદી તો જ અમનેયે વિસારજે. - ‘દાદા’.....

જે હો તે ‘વ્યવસ્થિત’ આપ સંગ અવસ્થિત,
‘ચાહે સો કરે જ્ઞાની’ સાર્થક કર અબ ઘડી જ.

માથાં ફોડીશું અવ અરજ સ્વીકારજો રૂંધાયા શ્વાસ અરે !
તૃષા છિપાવ મેઘ વ્યાકુળ ચાતકની પ્યાસ જ પુકારે. - ‘દાદા’.....

કિંયા સુધી જીવી શકું કીર્તન સહારે ?
ભૂખ નથી પુદ્ગલિક આહાર-વિહારે.

સાર્થક જીવતર જે જીવી શકે નવધાભક્તિને સહારે,
છતાં પદ રચાય છે પરમ કૃપાએ સ્વાધ્યાય કાજે. - ‘દાદા’.....

ઉપરીના ઉપરી ! અબ વિરહોની અગન તપે,
કોયલો, ન રાખ, એવી અદબદતા ના ખપે.

રોકડિયાનાથને આતમ-સમર્પણે આશ્રય ઉધાર કેમ ?
“પૂછિયા વગર પૂર્વભવમાં જે ભર્યું છે તેથી જ સહે તેમ”. - ‘દાદા’.....

અરજ કરી નાખ્યો પડઘો ‘દાદાનો જય હો’,
બોલ્યું બ્રહ્માંડ સામું ‘દાદાનો વિજય હો.’

સકળ બ્રહ્માંડ ઝંખે ‘તે’ ‘જ્ઞાન’-વર્ષા ને અસહ્ય ઉનાળે,
એક જ કરવા જેવી છે વિધિ બીજું પડિયું વિસારે. - ‘દાદા’.....

બુદ્ધિના આશયમાં ‘જ્ઞાન’ વિના કશું ન હો,
અનન્ય શરણમાં ‘જગત્કલ્યાણ’ હો.

ભાવ, નો, દ્રવ્યનાં જાળાં ખંખેરી જાણ, જો અબુધ અધ્યાસે,
આયખાંની અગરુને પુલકિત કરો સ્વયં ચંદન સુવાસે. - ‘દાદા’.....

